

عبدل دہلوی کا ابراہیم نامہ

ریاست کرناٹک کو سارے بھارت میں یہ فخر حاصل ہے کہ اس نے اردو زبان و ادب کو عوامی سطح سے اٹھا کر بلند و بالا مرتبے پر پہنچایا۔ دکن کے سلاطین نے اسے اپنے درباروں میں جگہ دی۔ اس زبان کو سرکاری اور ادبی زبان بنایا، اپنی سرپرستی سے نوازا۔ اس کی مثالیں گولکنڈہ اور بیجا پور کے دور میں ملتی ہیں۔ رفتہ رفتہ یہ دونوں ادبی مراکز بن کر ابھرے۔ یہاں کے سلاطین وقت کے علاوہ بے شمار ادبا و شعرا و صوفیاء نے دکنی ادب کے سرمایے میں اضافہ کیا۔ گولکنڈہ میں وجہی نے قطب مشتری (مثنوی) اور سب رس (نثر) تصنیف کر کے دکنی ادب کے پہلے ادبی نفوش چھوڑے، بیجا پور میں اسی دور میں عبدل نے اپنے دور کے بادشاہ ابراہیم عادل شاہ ثانی جگت گرو مصنف 'کتاب نورس' کی مدح میں قصیدہ 'ابراہیم نامہ' تصنیف کیا، جو بیجا پور کی پہلی ادبی تصنیف تسلیم کی جاسکتی ہے۔ اس میں شک نہیں کہ عبدل کو اس زبان میں شاعری کرنے میں بے شمار دقتوں کا سامنا کرنا پڑا، کیونکہ وہ دہلی کا رہنے والا تھا، دوسرے یہ کہ اس کے سامنے اس زبان کے فن پارے کا کوئی نمونہ نہیں تھا۔ دکنی ادب کی تاریخ ہمیں یہ بتاتی ہے کہ غواصی کی سیف الملوک و بدیع الجمال کی تصنیف اور شہرت نے بیجا پور کے اسلوب کو بہت بعد کو بدلا، لیکن اس سے قبل بیجا پوری اسلوب کو قائم کرنے میں عبدل کو جن مسائل سے دوچار ہونا پڑا ہوگا اس کا مرتب ابراہیم نامہ پروفیسر مسعود حسین خاں نے بڑی تحقیق و جستجو سے مقدمے میں ذکر کیا ہے۔ ایک نئی زبان میں شاعر کو جس کی اپنی مادری زبان نہیں ہے شاعری کرنے اور اس کو ایک ادبی کارنامے کے طور پر پیش کرنے میں کیا دقت پیش آئی ہوگی، اہل نظر اس کا اندازہ کر سکتے ہیں۔ یہاں صرف قصیدہ گوئی سے کام چلنا نظر نہیں آتا اور نہ ہی لفاظی اور مبالغہ آمیزی ہی کام آسکتی ہے۔ کیونکہ بادشاہ وقت نہ صرف بادشاہ ہے بلکہ اپنے وقت کا ماہر موسیقی و شاعر بھی ہے۔ اور اس کی تعریف کر کے اس سے داد حاصل کرنا بے شک عبدل کے لیے جوئے شیر لانے کے مترادف تھا۔ لیکن اس کے باوجود عبدل نے اس کام کا بیڑہ اٹھایا اور بہت کامیاب طریقے سے نہ صرف اپنے ممدوح کی مدح کی بلکہ اس زمانے کے

بیجا پور اور اس کی طرز معاشرت کی صحیح تصویر، دستاویز کی حیثیت سے قلم بند کر دی۔ اگرچہ آج بیجا پور میں اس دور کی بیشتر چیزیں کھنڈرات کی شکل میں موجود ہیں اور ہر ناظر کو دعوت گزارہ دینے کے بعد یہ سوچنے پر مجبور کر دیتی ہیں کہ اس دور میں اس شہر کی شان و شوکت اور عظمت کیا تھی اور ان کے مکین کس طرح کی بود و باش اختیار کیے ہوئے تھے۔ آج ہم اکیسویں صدی میں ان کھنڈرات کی شان و شوکت اور عظمت سے مرعوب نظر آتے ہیں تو اس دور میں عبدل نے جو ان ساری چیزوں کو اپنے عروج کے وقت دیکھا اور اسے اپنے شاعرانہ شعور، نادر تشبیہات اور تلمیحات کے ساتھ بیان کیا ہے اس دور کا ایک بہت بڑا کارنامہ ہے، اور اصلی تاریخ بیجا پور بھی۔

پروفیسر مسعود حسین خاں نے اس مثنوی کا گہرائی سے مطالعہ کیا اور بہت تحقیق کے بعد اس کی تدوین و ترتیب میں جو محققانہ قدم اٹھایا ہے وہ لائق صد تحسین ہے۔ آپ محقق بھی ہیں اور ماہر لسانیات بھی۔ لسانیات کی مدد سے قدیم الفاظ کی صحیح قراۃ کے بعد اس کے صحیح نتائج برآمد کیے ہیں جس کا ثبوت ان کا طویل مقدمہ ہے۔ اس کی مثال عبدل کے لفظ کی تحقیق ہے۔ مثلاً دیگر محققوں نے عبدلا لکیتی کے لفظ سے اس کے نام کا قیاس عبدل الغنی کیا آپ نے اس لفظ کو غلط ثابت کیا اور بتایا کہ اس کو الگ کر کے پڑھنے سے وہ نتیجہ برآمد نہیں ہوتا جو آپ کہہ رہے ہیں:

تو عبدل کیتی صفت شہ کر بیاں رہے ہو بھر کر زمیں آسماں
(اے عبدل! تو شاہ کی صفت کتنی ہی بیان کیوں نہ کرے وہ تو سارے آسمان اور زمین میں بھر رہی ہے)

اس شعر کے پس منظر میں آپ نے اس کا نام عبدل اخذ کیا ہے۔ جو منطقی طور پر تسلیم کیا جاسکتا ہے۔ داخلی شہادتوں کی بنیاد پر اس کی شخصیت کے چند پہلو بھی اجاگر کیے ہیں، اور یہ بھی ثابت کیا ہے کہ عبدل یا عبد اللہ علوم متداولہ اور فن شعر و موسیقی کے کامل معلومات رکھتا تھا۔ وہ بیجا پور کی عظمت، اس کی شان و شوکت کا احساس رکھتا تھا اور دیگر شعرا کی طرح ابراہیم عادل شاہ ثانی کی سرپرستی اور استادی کا اعتراف بھی کرتا ہے۔

جن شاعروں کو بادشاہوں کی سرپرستی حاصل ہوتی وہ اپنی تصنیف میں بادشاہ وقت کی تعریف و توصیف میں ایک باب ہی اس کے لیے وقف کیا کرتے اور یہ خصوصیت قدیم مثنویوں میں ملتی ہے۔ ابراہیم نامہ چونکہ ابراہیم عادل شاہ ثانی کا قصیدہ ہے مثنوی کی شکل میں ہے۔ اس صنف سخن میں شاعر کو یہ موقع فراہم ہوتا ہے کہ وہ بزمیہ یا رزمیہ کو تفصیل کے ساتھ بیان کر سکتا ہے۔ عبدل نے اس کا پورا فائدہ اٹھایا اور اپنے ممدوح کی قلمی تصویر ایسی کھینچی کہ اس کی تصویر آنکھوں میں پھر جاتی ہے۔ مصوروں نے بھی رنگ و روغن کے ساتھ اس کی تصویریں بنائی ہیں جو عبدل کی قلمی تصویر سے بہت قریب ہے۔

صرف عبدال کے شاعرانہ بیان کو ہی سامنے رکھا جائے تو واقعی اس کے بیان میں مبالغہ نظر آئے گا۔ لیکن اس کے ہم عصروں نے اپنی تخلیقات میں ابراہیم عادل شاہ کی جو تصویر کھینچی ہے وہ عبدال کے بیان کی تصدیق کرتی ہیں اور عبدال کی بات کا یقین ہوتا ہے۔

سنہ تصنیف :

بچن پھول گوند یوں ابراہیم نام کیا سیس پر برس بارہ تمام
سنہ 1012 مطابق 22 ربیع الاول 1020ھ پہ ختم ہوتا ہے۔ 24 مئی سنہ 1612 مطابق 3 ربیع
الثانی سنہ 1021ھ (مرتب مثنوی ص 53-52 فٹ نوٹ)۔

ابراہیم عادل شاہ ثانی المعروف جگت گرو (988-1037ھ مطابق 1580-1627) جسے عبدال
شہ ابراہیم، شاہ استاد، شاہ نور، شاہ عالم، عالم پناہ، شہ دکن اور جگت گرو کے نام اور القاب سے یاد کرتا
ہے چھ سال کی عمر میں چچا کے انتقال پر 1580 میں تخت نشین ہوا۔ اس کی تربیت احمد نگر کی شہزادی علی
عادل شاہ کی بیوی چاند بی بی کے زیر نگرانی ہوئی۔ ابتدائی دس گیارہ سال اس کو بڑی کٹھنایوں میں
گزارنے پڑے۔ دلاور خاں کے زوال کے بعد ابراہیم کے ہاتھ میں سلطنت کی باگ ڈور آئی تو اس
نے سلطنت کو استحکام بخشا پھر اس نے ساری توجہ علوم و فنون کی ترقی کی طرف مبذول کر دی۔ اور بیجاپور
کو ودیا پور بنایا۔ اور یہاں فنون لطیفہ کے ماہروں کو جمع کیا ایسا معلوم ہوتا تھا کہ چاند کے گرد روشن
ستارے جمع ہو چکے ہیں۔ اب ذرا عبدال کی زبان میں ابراہیم کا حلیہ دیکھیے :

یوں شہ روپ کی سن کہانی تمام نہ رہ کر سکیا مصر یوسف تمام
کہ مجھ روپ تھے ہو ادھک شہ دکن کلا روپ بھر کر سو چوسٹھ لکھن
بھولی مجھ حسن ایک زلیخا مدام سو شہ دیکھ کر بھول عالم تمام

کندن شاہ کارنگ ہو ذات بھر

ہر ایک ٹھاؤں پر رتن مل جوت دھر (360)

گلے پانچ شہ خط زیبا سہائے

جگس لال رخسارے مانک دو آئے (361)

سبیں آنکھ دیدے سفیدی ملائے

جڑت جوت موتی میں لیلیم نمائے (362)

دسے ناک دیدو سوتر درمیاں

رہے کھ اوپر خوئے ہیروں کی کھان (363)

کہیں لال مہندی نکھو پر دھرے

دسے جیوں سو گو مید مانک جڑے (365)

کتاب نورس کا گیت نمبر 56 بھی اسی کی عکاسی کرتا ہے۔

در مقام کیدار انورس

اترا

ایک کردنڈی وادن دو جے پانڈی پیتک پیکھت نورس گاوت اپتی

کیسر و ستر دن سیام نکھ لوائی مہری گئی پرتی

(ایک ہاتھ میں سام ہے دوسرے ہاتھ میں کتاب جس کو وہ دیکھتا ہے اور نورس کے گیت کا تا جانا

ہے۔ اس کا لباس زعفرانی ہے، دانت کالے اور ناخن پر مہندی لگی ہے، بڑا ہنرمند اور محبت کرنے والا

ہے۔ (نورس، ص 132-131 مرتبہ نذیر احمد)

ابراہیم عادل شاہ خود ایک تخلیقی فنکار تھا اسی لیے اہل ہنر کی تربیت کرنا اولین فرض سمجھتا تھا اس کی

سب سے بڑی خصوصیت کے بارے میں عبدال کہتا ہے۔

جکو آو جس کاج نس داد دے مرم بات کا پونچھ دل ہاتھ لے

اہل ہنر کا وہ استاد تھا اور وہ اس کے شاگرد۔ اہل فن کا قدردان اور اہل فن اس کے پرستار، مجلسوں

میں شریک ہوتا اور اپنی فنکارانہ بصیرت سے رہبری کرنا اپنا اولین فرض سمجھتا تھا۔

عبدال کے ابراہیم نامہ کے شعر نمبر 583 اور کتاب نورس سے یہ بات ظاہر ہوتی ہے کہ وہ دکھنی

میں بھی شاعری کرتا تھا۔ ایک اور تصنیف بدھ پرکاس کی طرف بھی اشارہ ملتا ہے۔

بیجا پور اور اس کا حصار :

بیجا پور یا بدیا پور نگر عادل شاہی سلطنت کا پایہ تخت تھا۔ 1566 میں علی عادل شاہ اول

(1552-1582) نے اپنے دور میں محل اور شہر دونوں کے لیے پتھروں کے مضبوط قلعے تعمیر کروائے۔

نئی ریاستوں کی تاسیس کے دوران قدرتی دفاع کو مد نظر رکھا جاتا ہے۔ لیکن شہر بیجا پور کے لیے ایسے کوئی

قدرتی وسائل نہیں تھے، اطراف و اکناف میں نہ کوئی پہاڑ یا ندی تھی۔ عادل شاہی سلاطین کا یہ مرکز

خالص میدانی علاقے میں واقع تھا۔ راجدھانی یا پایہ تخت کی حفاظت کے لیے دفاعی اہمیت کے پیش نظر

سنگین فصیل تعمیر کرنی پڑی، یہ ارک قلعہ کے نام سے مشہور ہے۔ علی عادل شاہ کے ورثانے محلات میں

اضافہ کیا۔ ارک قلعہ یا شاہی فصیل کا قطر ایک میل ہے۔ یہاں جا بجا مضبوط برج بنے ہیں۔ قلعے کی تعمیر

کے لیے پتھر کی ضرورت تھی اسی جگہ سے پتھر نکالا گیا اور انھیں گڑھوں کو حصار کی حفاظت کے لیے

آگے چل کر خندق بنا لیے گئے۔ ابراہیم عادل شاہ کے زمانے تک شہر کی آبادی کافی بڑھ چکی تھی اور اس

کی دفاع کے لیے ایک اور سنگین فصیل تعمیر کی گئی، جس کا قطر سوا چھ میل یا گیارہ کیلومیٹر ہے۔ فصیل کی

دیوار 24 فٹ چوڑی اور 60 فٹ اونچی ہے، اس میں توپیں نصب کرنے کے لیے 120 برج بنے ہیں، بندوٹوں کے لیے چھ ہزار سوراخ، اس کے علاوہ 70 چورسوراخ تھے جس میں سے دشمنوں پر گرم تیل انڈیل دیا جاتا تھا۔ قلعے کے بلندو بالا دروازوں کے باہری حصے پر ایک فٹ سے بھی زیادہ لمبے لوہے کی میخ لگائی گئی تھی تاکہ دشمن کے ہاتھی بھی دروازے نہ توڑ سکیں۔ قلعے کے اطراف 40 تا 50 فٹ گہری اور چوڑی خندقیں بنائی گئیں تھیں انھیں پانی سے بھر رکھا تھا اور اس میں آبی درندے چھوڑ دیے جاتے تھے۔ 1566 میں قلعے کا کام شروع ہوا اور تین سال کے عرصے میں مکمل ہوا۔ ارک قلعے میں آئندہ محل اور سات منزل یا سات کھن کے محلات ابراہیم عادل شاہ کے زمانے کی تعمیرات ہیں۔ جس میں ابراہیم عادل شاہ مقیم تھا۔ شہر بیجا پور جو ریاست کا دارالسلطنت تھا اس دور میں ایک عظیم الشان اور متمول شہر تھا۔ شہر بلندو بالا سنگین مکانات سے بھرا تھا، جا بجا ہاتھی نظر آتے تھے اور جوہریوں کی دکانیں سونے چاندی کے زیورات کے علاوہ بیش قیمت ہیرے جو اہرات سے پٹے ہوئے تھے۔ شہر بڑا ہی ہر فضا اور اس کی آب و ہوا صحت مند تھی۔ خاص بازار کی سڑکیں کشادہ تھیں اور ان کے کنارے دو روہ سایہ دار درخت تھے۔ شہر کی دیگر دکانیں نوادرات سے بھری ہوتی تھیں۔ مشروبات، عطریات، فواکھات اور نانہائی کے دکانوں کی کثرت تھی۔ ان کے علاوہ رقص و سرود میں مگن رکھنے والے طائفے اور خوبصورت لڑکیوں اور حسیناؤں کی کمی نہیں تھی جو صبح کو بازاروں کی زینت بنا کرتی تھیں۔ یہ ساری باتیں اس بات کی غمازی کرتی ہیں کہ ابراہیم عادل شاہ کے دور میں شہر بیجا پور نہ صرف پر امن تھا بلکہ عوام و خواص چین کی بانسری بجاتے۔ اس زمانے میں یہاں تمباکو استعمال ہوتا تھا۔ یہاں سے یہ تمباکو شمالی ہندوستان گیا۔

عبدال اس کی تفصیل یوں بیان کرتا ہے۔

عجب شہر دستا اربا نگار	زمین باہیا گل پدک کر سنگار
دیسں برج بچ بچ عجب یوں نمائے	جڑے پانچ الماس کے خرش لائے
وہیں شہر درمیاں کا کوٹ جان	دسے دوسرا دور درمیان بیان
ہوا مدھ سو نایک محل شاہ کا	کنڈل تارے ہو رکھ سو گھر ماہ کا
دسے شہر میں کوٹ بچ شاہ گھر	محل چاند دولت کھلا کوٹ کر
دسے شہر ہر جنس معمور مانہہ	مگر بھشت کا عکس پڑیا چھانہہ
ہوا بخش ہر ٹھاؤں ماڈھیوں اوپر	نہ باقی شہر یوں سو شاہوں کے گھر
گلے باہ کنٹھمال بازار ہار	پدک جوڑ مسجد سو درمیان ٹھار
زماناں عجب یوجنا پونگڑا	بدیا پور گمر روپ ہو کر کھڑیا

آج یہاں صرف کھنڈرات باقی ہیں، کسی زمانے میں بازار کی رونق اور چہل پہل ہوا کرتی تھی۔ آج صرف اس کا تصور کیا جاسکتا ہے کہ اس پس منظر میں اس زمانے میں یہاں کیسی رونق ہوا کرتی تھی اور کیسی چہل پہل تھی۔ اسی زمانے میں یورپی سیاحوں اور شمالی ہند کے مثل سفیر اسد بیگ نے شہر بیجا پور دیکھا تھا، اور ان کی تفصیلات قلمبند کر لی تھیں وہی چیزیں دستاویزات کی حیثیت سے موجود ہیں۔ اس کے علاوہ ایک مقامی شاعر نے جن تفصیلات کو قلم بند کیا ہے وہ سب سے بنیادی اور اہم بات ہے۔ اس زمانے کے بازاروں میں رتوں کے ڈھگے (آج بھی دکھی میں ڈھگے کا لفظ ڈھیر کے معنوں میں استعمال ہوتا ہے) یعنی قیمتی پتھروں کے ڈھیر لگے رہتے تھے جیسے یاقوت، فیروز نیلم وغیرہ جو اس بات کی غمازی کرتے ہیں کہ اس زمانے میں دولت کی فراوانی تھی۔ یہاں کی خوشبوؤں کی دکانیں کافی مشہور تھیں۔ یہ شہر عاموں، فاضلوں، ہنرمندوں اور طوائفوں سے بھرا تھا، یہ رنگ روپ کا پر امن شہر تھا۔

اسی جنس سب روپ بدیا بھریاں بدیا پور گمر میں بدیا رنگ کھریاں

نہ اس شہر میں نین آنجو جھڑیں سو بن میگھ دھاراں نہ ہو کچ پڑیں
نہ اس شہر میں کوئی درووں ہنکار سو بن پہنائے شہنائی ناکوئی پکار
نہ پڑتا شہر میں گوباندھیا نظر سو بن موتیوں ہور پھولو کی لڑ
نہ اس شہر میں کوئی رگڑے کسے سو بن زعفران، مشک نا کچھ دسے
نہ اس شہر میں کوئی مارے کسے سو بن گھاؤ منڈل نہ دوسرا دسے

نورس پور:

ابراہیم عادل شاہ ثانی نے شہر کا نام بدل کر ودیا پور رکھا وہیں بیجا پور کے مغرب میں چار میل کے فاصلے پر ایک اور ذیلی شہر نورس پور کی بنیاد 1600-1599 رکھی۔ یہ شہر پانچ سال کے عرصے میں مکمل ہوا۔ اس میں شاہی محلات، ذیلی مکانات اور حصار وغیرہ شہنواز خاں کی مگرانی میں تعمیر ہوئے۔ یہاں بادشاہ نے اپنے لیے ایک خوبصورت محل تعمیر کروایا، جس کو سنہری اور ارغوانی رنگوں سے سجایا گیا۔ دربار کے سامنے سے بیجا پور تک ایک چوڑی سڑک بنوائی جس کے دونوں طرف دو منزلہ دکانیں اور بیچ میں مانتک چوک تھا اس کے چاروں طرف سے سڑکیں نکال کر دکانیں بنوائی گئیں۔ شہر کا نام نورس پور تھا اور یہاں کا شاہی محل نورس محل کہلاتا تھا۔ اس کو سنگیت محل بھی کہا جاتا تھا۔ خود ابراہیم عادل شاہ نے بھی کتاب نورس میں نورس پور کا تذکرہ کیا ہے۔

ابراہیم آگھیں پوکویت نورس، نورس پور گن گمر

ظہوری نے نثر سوم میں اس شہر کا تذکرہ تفصیل سے کیا ہے۔ عبدال نے اپنے انداز سے در تعریف

نورس محل حضرت شاہ کے عنوان سے چند شعر کہے ہیں

سنو اب صفت شاہ محل رہن تھاؤں
دھریا ناؤں نورس محل تس جو یاؤں
وے محل نورس دھریا ناؤں یوں
بھریا رنگ نورس نت آٹھ روپ جیوں
وے محل نورس ہوا یوں اٹھان
دسے گگن آگن ہو اسکا نشان
گگن سات سیڑھی ہو مل جوڑ کر
نہ لگ محل نورس کے ایک کھن اوپر

1650 میں فرونی استر آبادی نے ہندوستان کی سیاحت کی، بیجا پور بھی گیا، اس وقت وہ کھنڈر بن چکا تھا۔ ان کھنڈرات سے متاثر ہو کر اس نے لکھا ہے کہ ان کھنڈروں میں شاہی محل بھی ہے جس کی تعریف حد بیان سے باہر ہے۔ اس نے ان عمارتوں کا مقابلہ آگرہ، دہلی اور لاہور کی عمارتوں سے کیا اور اس نتیجے پر پہنچا کہ نورس پور کے محلات دیگر مذکورہ محلات سے برتر ہیں۔

ابراہیم کالاؤ لشکر:

تواریخ ابراہیم کے رزمیہ کارناموں سے پر ہیں۔ دلاور خاں کے بعد قطب شاہوں سے جو زور آزمائی ہوئی وہ بیجا پور کی تاریخ کا روشن باب ہے۔ دربار کی شان و شوکت، کالاؤ لشکر (جس میں بادوں ہزار سوار، ایک لاکھ احتیام اور نو سو بچپن فیل بتائی جاتی ہے)۔ عبدل نے بھی اس کے کالاؤ لشکر کے بارے میں شعر کہے ہیں۔

کھڑے بہت اسپت، گچت راؤ
کہ زپت کہتیں نہ کچھ گنت آؤ
کھڑے مست جھولے تو ہستی اپار
گگن شاہ دہلیز تل جیوں پہار
ان ہاتھیوں کی کڑگرات ان کے اجل دنت، ہر قسم و ہر ملک کے گھوڑے، اونٹوں کی قطاریں،
سلحداروں کا ہجوم یہ ساری چیزیں ابراہیم عادل شاہ کی شان و شوکت اور عظمت کو ظاہر کرتے ہیں۔ اور
کم و بیش یہی تفصیل ظہوری کی سہنر میں ملتی ہے۔

ابراہیم عادل شاہ شکار کا شوقین تھا۔ عبدل نے در تعریف رفتن شکار میں اس کی تفصیل دی ہے۔ جب وہ شکار کو نکلتا دامیوں کی آوازوں سے زمین دہل جاتی، نشان گرج اٹھتے، یوں کہیے کہ ان گرج دار آوازوں سے زمین و آسمان تھرا جاتے۔ دریا اور سمندروں میں تلاطم پیدا ہو جاتا۔ عبدل نے اس ہیئت ناک آوازوں کے نتائج کا بڑے اچھے انداز میں بیان کیا ہے۔ زمین ان آوازوں سے جیسے ہی تھرا اٹھتی تو اس کا لہو پانی بن کر چاروں طرف بکھر جاتا، درختوں کی شاخیں بالوں کی طرح بکھر جاتیں اور زمین کے رونگٹے گھاس بن کر اس کے تن پر کھڑے ہو جاتے۔

بکھر بال تن جھاڑ ہراک دھر

کھڑے رونگٹے گھاس سب آنگ بھر

ادبی اہمیت:

عبدل کا ابراہیم نامہ ادبی اعتبار سے اس لیے اہم ہے کہ اس نے اپنے محمود ابراہیم عادل شاہ ثانی کا بزمیہ مثنوی کی شکل میں قصیدہ لکھا۔ جس میں اپنے محمود کے حسن صورت و سیرت، شہر بیجا پور، نورس پور اور ان کی شان و شوکت و عظمت اور اس کی ادب و فن نوازی کی تفصیل ملتی ہے۔ عبدل نے تاریخی حقیقت کو افسانوی طور پر پیش کیا ہے۔ ابراہیم عادل شاہ ثانی کی شخصیت، اس کا دربار، اس کے رزم و بزم وغیرہ تاریخی حقائق ہیں، جنہیں عبدل نے شعری قالب میں ڈھالا ہے۔ جہاں تک تخیل کی بات ہے وہ بھی اس مثنوی میں ملتا ہے مثلاً اس مثنوی کے آخری حصے میں 'سنت راؤ (شاہ بہار) کا تذکرہ ہے وہ خالص تخیل کا حصہ ہے جس میں میزبانی کے جشن میں وہ ساری باتیں جو ابراہیم کے دربار میں دیکھی گئیں شعری جامہ پہنا کر بیان کیا ہے۔

ابراہیم عادل شاہ ثانی نے جب عبدل سے یہ فرمائش کی کہ وہ اس زبان میں مثنوی لکھے تو اس کے سامنے کئی ایک مسائل کھڑے ہوئے کیونکہ وہ عرب و عجم کی زبان اور اسلوب سے واقف نہیں ہے۔ اس کے سامنے باکمالوں کا کوئی نمونہ بھی نہ تھا کہ وہ اپنی بات کو اسی طرز میں پیش کر سکے۔ اس کو اپنا راستہ خود تلاش کرنا تھا، اسی لیے یہ تذبذب نظر آتا ہے کہ وہ کس زبان میں شعر کہے۔

جمالیاتی نقطہ نظر سے جب اس کا مطالعہ کیا جائے تو وہ اپنے بادشاہ گجٹ گرو کا چیلرا نظر آتا ہے اور اس سے استفادہ کیا ہے۔ عقل اور بچن کے باہمی ربط کا تفصیلی ذکر ملتا ہے جو اس کے تنقیدی شعور کی طرف اشارہ کرتا ہے۔ عبدل کے خیال میں شعر شعور سے بنتا ہے اور شعور کا ماخذ 'بچن' ہے۔

بچن بچ ہے عقل کی مول کا
بچن باس ہے عقل کے پھول کا
اسی سے تمام فنون کی تخلیق ہوتی ہے، اسی سے ازل اور ابد کی طنائیں ملتی ہیں اور ترلوک جنم لیتے ہیں۔ جوہری کی طرح شاعر شعر کا پارکھ ہوتا ہے۔ اس لیے اس کو بچن کا گیان ضروری ہے۔ بچن اور ارتھ کے تعلق کو اس نے بڑی اچھی تشبیہ سے سمجھایا ہے۔ بچن کو وہ درخت سے اور ارتھ کو پھل سے تشبیہ دیتا ہے۔ لفظ ہمیشہ معنوں سے پر ہونا چاہیے جیسے انار بیجوں سے ہوتا ہے۔

توں کر حرف جھاڑو کو سب باردار

بھرے خوب معنی سو پھل آشکار

توں بھر بچ معنی سو جیوں بچ انار

حرف بول تھوڑے، آرتھ بے شمار (143-144)

عبدل کے کلام میں فصاحت، بلاغت، نزاکت خیال، سلاست اور روانی کی شدت سے کمی محسوس کی جاتی ہے، جس کا سبب یہ ہے کہ اردو زبان اور اس کے اسلوب پر ہندی کے گہرے اثرات ہیں۔

مثلاً عبدل سے قبل برہان الدین جانم کی مثنوی ارشاد نامہ صوفیانہ اصطلاحات سے پر ہے تو ابراہیم عادل شاہ کی کتاب نوری موسیقی کی اصطلاحات سے پر ہے۔ بعد کے آنے والے شعرا نے اس میں ایک نیا موڑ پیدا کیا۔ مثلاً صنعتی بیجا پوری قصہ بے نظیر (1055/1650) نے اپنی زبان کو سنسکرت کے اثر سے نکال کر دھنی کی موڑ دیا۔ جس کے باعث بیجا پوری کی زبان اور اسلوب میں بہت بڑی تبدیلی آتی ہے۔ عبدل کا ابراہیم نامہ اسلوب کے اعتبار سے شعر میں اپنی انفرادیت کا حامل ہے۔ اس کے کلام میں سلاست و روانی، فصاحت و بلاغت کے مقابلے میں خیال آرائی اور تخیل ہے۔ آمد کے بجائے آورد ہے مثنوی کی شکل میں قصیدہ ہے، لیکن ان کی خصوصیات سے بالکل معزلی۔ صنعت گری میں زور، تشبیہ، استعارہ اور تمثیل سے پر۔ اس کی مثال میں ہم بسنت راؤ کو متشکل دیکھ سکتے ہیں جو خاص تمثیلی پیرایے میں پایا جاتا ہے۔ عبدل کے ہاں رقا صاؤں کے حسن و شباب میں لذتیت پائی جاتی ہے جو بادشاہ کے مزاج کے عین مطابق ہے۔ عبدل کے اسلوب شعری میں سب سے بڑی کشش اس کی قوت بیان، نادر تشبیہات، ہندو دیو مالا کی تمبیحات ہیں مثلاً نوری محل کی تعمیر کا ذکر کرتے ہوئے کہتا ہے کہ

کہ یارات، دن کے دو مزدور دھر نوری محل کا کام بنیاد کر
لیا گنگن کا ٹوکرا دیس سر سورج اینٹ مانک سو دھر چرخ بھر
نت اٹھ دو ہوئے سو (دو) دریا بھجار چوے نیر پرگٹ ہو کرنا کی دھار
بہیں رات بھی سہیں آپن دھرے گلاوا موتیوں چاند چونا کرے
کلا ٹوکرا بھی جو سٹ لیائے کر پڑیاں اچھل پھینا ہو تارے بکھر

اور یہی تمثیلی انداز در تعریف مجلس حضرت شاہ عالم پناہ و در تعریف کہ شب گذشتہ روز خود آراستہ کردہ یہ مجلس شاہ آمد میں ملتا ہے آد صبح کو استعارہ اور کنایہ کی زبان میں یوں لکھتا ہے۔

اڑی رات کو بل گنگن بن اوپر

نکل دیس کا باز صبح پر

پکڑ سورج چنگل سون نکھ کرن رات

دسیالال لوہو شفق گنگن دھات (410-409)

مجموعی طور پر اتنا کہا جا سکتا ہے کہ عبدل اپنے اسلوب کا بانی ہے۔ اس نے جس صنایع کا مظاہرہ کیا ہے قدیم ادب میں اس کی مثال ملتی مشکل ہے۔ مثنوی کی بحر فعلن فعلن فعلن فعلن کے استعمال کے باوجود سلاست اور روانی کی کمی محسوس ہوتی ہے۔ مبالغہ اور غلو کا کثرت استعمال وغیرہ عیوب اس لیے دکھائی دے رہے ہیں کہ عبدل کو ایک نئی زبان میں لکھنا پڑا جو ادبی اعتبار سے اپنے فن میں چنگلی نہیں پیدا کر سکتی تھی اور عبدل ہے کہ اس میں شاہ نامہ لکھنے کی کوشش کر رہا ہے۔ تاہم عبدل کی حیثیت صرف

تاریخی نہیں بلکہ وہ ایک ابتدائی اہم شعری کارنامہ ہے، جو اپنی بھی ہے، کسی کا ترجمہ یا کسی کا رہن منت نہیں۔ اور یہ بیانیہ اور تمثیلی شاعری کے اسلوب کا ماخذ بھی ہے۔ ہم یہ اندازہ کر سکتے ہیں کہ نصرتی جیسے شاعر نے اپنے شاہ نامہ (علی نامہ) کی بنیاد اسی پر رکھی ہوگی اگرچہ اس سے قبل عبدل نے اس کے لیے راہ ہموار کر دی تھی۔ لیکن نصرتی اپنے کلام میں کسی پیش رو کا تذکرہ نہیں کرتا بلکہ غواصی کی سیف الملوک و بدیع الجمال کا دم بھرتا ہے۔

کرناٹک اردو اکادمی کا یہ مستحسن اقدام ہے کہ اس شاہکار فن پارے کے دوسرے ایڈیشن کو بڑی آب و تاب اور خوبصورتی سے 1999 میں شائع کیا۔ اس کی اہمیت اس وقت اور بڑھ جاتی ہے جب ہم اس میں تاریخی تصاویر کو دیکھتے ہیں۔ سنہ 2013 میں بیجا پور کے ایک سرکاری ادارہ عادل انواد نے بیجا پور کے تاریخی ماخذ کو کھنگال کر اس کا ترجمہ علاقائی زبان کنڑا میں کرانے کا بیڑا اٹھایا ہے۔ اس پراجکٹ میں فارسی اور دھنی کے مخطوطات و مطبوعات کا ترجمہ کیا جا رہا ہے۔ ابراہیم نامہ بھی اس میں شامل ہے۔ کنڑا زبان میں اس کے ترجمے سے کنڑیگاؤں تک یہ بات محدود رہ جاتی، اسی لیے اس کو اب اردو اور انگریزی زبان میں بھی شائع کرنے کا منصوبہ بنایا گیا ہے۔ تاکہ عادل شاہی دور کی مکمل تاریخ ساری دنیا کے سامنے آسکے۔



Dr. Mohamad Sibghatullah
Retd. Principal
No. 50-12, Aashiyana
4th Main Vasanthappa Block
Ganga Nagar, Bengaluru-560032
Mob: 09448353825